



Il-Monument tal- Ġimgħa l-Kbira ta' Hal Luqa 1884 - 2009

kitba ta' Raymond Zammit

Ċertament li waħda mill-isbaħ opri li tipposedi l-parroċċa ta' Hal Luqa hu l-Monument fis-sett tal-vari tal-passoġoni ta' Sidna Ġesu Kristu li johorġu fil-purċissjoni tal-Ġimgħa l-Kbira. Dan inħadem u ħareġ għall-ewwel darba fil-purċissjoni tas-sena 1884, 125 sena ilu u dakinhar il-Banda Sant'Andrija akkumpanjat il-ħruġ tal-purċissjoni.

Il-Vari tal-Ġimgħa l-Kbira

Skond ir-Registru tad-Dispożizzjonijiet XX, fl-Arkivju tal-Inkwizizzjoni fil-Mużew tal-Katedral tal-Mdina, nsibu li f'testment li ghamlet Marija Roża Ellul fit-28 ta' Mejju 1775, halliet dar lil huha Mikelang bil-kundizzjoni li fi żmien sentejn jagħmel statwa tal-Veronika u filwaqt li matul is-sena jżommha f'din l-istess dar, fil-ġranet tal-Ġimgħa l-Kbira johodha l-knisja u jagħmlilha festa. Is-sett tal-vari tkompla fl-1795 bil-flus li halla għal dan il-ghan Ġużeppi Ellul u dik is-sena l-Isqof Labini hatar lil Dun Franġisk Cassar bhala prokuratur tal-vari tal-Passjoni. Kienet użanza f'Hal Luqa li l-vari matul is-sena jinżammu għand diversi familji fid-dar tagħhom, użanza li kienet bdietha, kif rajna Marija Roża Ellul.

Fis-sena 1830 l-istatwarju Belti, Ġużeppi Vella irranga xi whud minn dawn il-vari u hadem ohrajn godda u hekk naslu għas-sena 1884 meta

Hal Luqa ma' Andrija
B'rabta ta' hames sekli.
Maż-żmien hawn imrobbija
In-nies taht dell il-Knisja.



nhadem il-Monument, iżda dwar dan nagħtu aktar tagħrif 'il quddiem. Iżda matul it-Tieni Gwerra Dinjija 1940-1943, dawn il-vari, li issa kienu bdew jintrefghu ġewwa mahżen, ġarrbu hsara kbira meta dan il-post intlaqat f'wiehed mill-attaki tal-ghadu. Hekk kif spiccat il-gwerra saru diversi tiswijiet fuqhom mill-Halluqi Anthony Said u warajh Karmenu Mallia minn Hal Qormi u Karmenu Robinich minn Rahal Ġdid. Fl-1995, propju f'għeluq il-mitejn sena mit-twaqqif tal-prokura tal-Ġimgħa l-Kbira mill-Isqof Labini, l-Arcisqof Ġużeppi Mercieca hatar lill-Kappillan tal-parroċċa bhala l-Prokuratur tal-Ġimgħa l-Kbira u 'l-Kan Dun Karm Zammit bhala d-delegat tal-Prokura. F'dik is-sena nbeda programm ta' restawr tal-vari mill-artist Renzo Gauci u whud minnhom inhadmu mill-ġdid. Dan ix-xogħol tlesta fis-sena 2000.

Pietru Azzopardi - Prokuratur tal-Ġimgha l-Kbira, il-Monument

Pietru Azzopardi jew ahjar, kif kien maghruf bhala Mastro Piet, kien wiehed fost l-ahjar nies tar-rahall li kien jaghti l-ghajjnuna tieghu lill-parroċċa, flimkien ma' oħrajn bhala Grezzju Schembri, Salv. Vassallo, Mikelaġ Sapiano l-arluggar, Franġisku Zammit, l-ispiżjar Kalcidonju Baldacchino, l-ahwa Micallef, Salvatore Baldacchino u Giseppe Mifsud. Dawn flimkien ma' xi qassisin mir-rahall lejn is-snin 1870 u l-1880 kienu jiffurmaw il-kumitat jew il-kunsill tar-rahall.

Pietru Azzopardi kien strumentali biex saret l-istatwa ta' Sant'Andrija, patrun tar-rahall fi triq il-Karmnu u dan sar sabiex jifakkur it-twaqqif tal-ewwel għaqda mużikali fir-rahall li nġatat l-isem ta' *'La Stella'* u li wara fl-1883 hadet l-isem ta' *"Societa Filarmonica San Andrea"*. Din l-istatwa bil-pedestal tagħha saru fis-sena 1878 u sal-lum fil-bażi tal-istatwa għadna nsibu l-iskrizzjoni bil-Latin li tgħid: *"Hujus Habitantium Peitas Fecit Petri Azzopardi"* li tfisser *"Dan il-mafkar gie magħmul mill-qalb ġeneruża ta' Pietru Azzopardi"*. Fil-fatt skond l-istoriku Halluqi, Noè Ciappara din l-istatwa nħadmet minn Ċensu Decandia fuq disinn tal-Halluqi Andrè Vassallo li fis-snin ta' wara nsibuh bhala wiehed mill-aqwa arkitetti ta' żmienu. Din l-istatwa nħadmet quddiem il-post fejn kellha titqiegħed minn Decandia, filwaqt li Vassallo qatta' l-iskultura li hemm fil-pedestal. L-istatwa tħirket mill-kappillan tar-rahall Dun Giuseppe Ruggier Trapani u wara tellgħet f'pothta waqt li l-formazzjoni mużikali ġdida tar-rahall *'La Stella'* daqget għall-ewwel darba mexxija minn Gavino Camilleri.

Pietru Azzopardi, barra li kien parti minn dan il-kumitat u strumentali fit-twaqqif ta' din l-għaqda mużikali, kien ukoll prokuratur tal-Ġimgha l-Kbira u fi żmienu din il-purċissjoni hadet spinta sew 'il quddiem. Pietru Azzopardi kien strumentali sabiex fl-1884, 125 sena ilu sar il-Monument li jirrapreżenta l-Kristu mejjet midfun f'qabar ġdid. Dan hu l-istess wiehed li naraw illum u nistgħu nġhidu li hu wiehed mill-eqdem li għadhom jinħarġu proċessjonalment f'jum il-Ġimgha l-Kbira f'pajjiżna. Skond l-istoriku Dun Ġużep Micallef ix-xogħol fl-injam hareġ minn idejn l-iskultur Paolo Bugeja, filwaqt li sorsi oħra jsemmu lill-istess Ċensu Decandia li kien ħadem

l-istatwa ta' Sant'Andrija fi triq il-Karmnu. Jidher pero' li dan l-istess Bugeja sentejn qabel kien lesta opra oħra, dik li għadna nsibu fil-parroċċa tan-Naxxar u bejn il-Monument ta' Hal Luqa u dak tan-Naxxar hemm xebħ notevoli. L-ašli li nsibu fl-erba' kantunieri tieghu, b'simboli f'idejhom tal-passjoni ta' Sidna Ġesu Kristu, nħadmu fil-kartapesta mill-istatwarju ċelebri Karlu Darmanin fl-istess sena. Sfortunatament fil-gwerra l-Monument messitu l-istess xorti bħall-vari l-oħra u garrab ħsara kbira. Dan kien gie rranġat minn Amelio Ġusti mill-Birgu filwaqt li l-induratura tieghu bil-folji tad-deheb saret minn Paolino Bugeja u William Attard mir-Rabat Malta. L-erba' ašli kienu ġew irrestawrati mill-Bormliż Ġużepi Caruana. Dan il-Monument jinġar minn għaxart irġiel fuq l-idejn.

Meta hareġ l-ewwel darba fil-purċissjoni - 1884

Mastro Piet Azzopardi barra li kien il-prokuratur tal-Ġimgha l-Kbira, u ha ħsieb biex issir din l-opra hekk sabiha, kif rajna, kien attiv fis-*Societa Filarmonica San Andrea* u għaldaqstant kien talab lill-kappillan tal-parroċċa, Ruggier Trapani biex jagħtih il-permess biex waqt il-hruġ tal-purċissjoni tal-Ġimgha l-Kbira, il-Banda Sant'Andrija ddoqq marċi funebri fuq iz-zuntier tal-knisja. Peress li dik is-sena kien se johroġ għall-ewwel darba l-Monument il-ġdid, u li kien sar bit-thabbrik tieghu, il-kappillan taħ permess sabiex iddoq il-banda. Għalhekk għall-ewwel darba fil-festa tal-Ġimgha l-Kbira, dik is-sena, 1884, daqget banda, il-Banda Sant'Andrija.

Illum f'Hal Luqa għadna ngawdu din l-opra hekk sabiha grazzi għall-ħidma u l-ġenerożita ta' Pietru Azzopardi u l-Halluqin kollha.

Referenzi:

Noè Ciappara, manuskritt 'Storaja ta' Hal Luqa', XVIII-il Parti, 1978, p.653.

Jesmond Grech, 'L-Għaqda Mużikali Sant'Andrija: Twelidha u Ġrajjietha', 2008, pp.8-11, 43.

Dun Ġużep Micallef, 'Hal Luqa: Niesha u Ġrajjietha', 1975, p.251.

Kan Karm Zammit, "Il-Purċissjoni tal-Ġimgha l-Kbira f'Hal Luqa", *Storja Halluqija*, 2000, pp. 164-165.

Joseph Grech, "Il-vari tal-Ġimgha l-Kbira ta' Malta u Għawdex", 1999, p.71.